

## ”جادو کرنے والا اور کروانے والا ہم میں سے نہیں“

گذشتہ سلائیڈ میں پیش کی گئی احادیث مبارکہ سے واضح ہوا کہ جادو کرنے والا اور جادو کروانے والا دونوں گناہ اور وعید میں برابر کے شریک ہیں۔ ہمیں بحیثیت مسلمان ان حرام کاموں سے بچنا چاہیے اور بعض روایات میں رسول اللہ صلی اللہ علیہ وسلم نے اس سنگین گناہ سے بچنے کا سختی کے ساتھ حکم فرمایا۔ سیدنا ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا

**اجتنبوا الموبقات الشرك بالله والسحر۔۔۔**

”ہلاک کر دینے والے گناہوں سے بچو، اللہ کے ساتھ شرک اور جادو۔۔۔“ (صحیح بخاری) ﴿1﴾

ایک اور حدیث مبارکہ میں آپ صلی اللہ علیہ وسلم کا ارشاد مبارک ہے۔

**ثَلَاثَةٌ لَا يَدْخُلُونَ الْجَنَّةَ مَدْمَنٌ خَمْرٍ وَقَاطِعٌ رَحِمٍ وَمَصْدُقٌ بِالسَّحَرِ**

”تین طرح کے لوگ جنت میں داخل نہیں ہوں گے، شراب پینے والا، قطع رحمی کرنے والا اور جادوگر کی تصدیق کرنے والا (جادو پر یقین رکھنے والا)“ (مسند احمد، مستدرک حاکم) ﴿2﴾

اس حدیث مبارکہ میں رسول اللہ صلی اللہ علیہ وسلم نے یہ عقیدہ رکھنے سے منع فرمایا ہے کہ جادو بذات خود اثر انداز ہوتا ہے، سو ہر مومن پر یہ عقیدہ رکھنا لازم ہے کہ جادو یا کوئی اور چیز سوائے اللہ کی مرضی کے کچھ نہیں کر سکتی۔ اللہ تبارک و تعالیٰ کا فرمان ہے۔

**وما هم بضارين به من أحد إلا بأذن الله**

”اور وہ (جادوگر) اس (جادو) کے ذریعہ بغیر اللہ کی مشیت کے کسی کو نقصان نہیں پہنچا سکتے تھے“ (سورۃ البقرہ) ﴿3﴾

**علم نجوم جادوگری ہے:-** جادو کا علم سیکھنا کفر ہے اور علم نجوم کا تعلق جادو سے ہے۔

رسول اللہ صلی اللہ علیہ وسلم کا فرمان مبارک ہے۔ ابن عباس رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا ”جس نے ستاروں کا علم سیکھا گویا اس نے جادو کا ایک حصہ سیکھ لیا، پھر وہ ستاروں کے علم میں جتنا آگے جائے گا، اتنا اس کے جادو کے علم میں اضافہ ہوگا“ (ابوداؤد، سنن ابن ماجہ) ﴿4﴾

آج کل بڑے بڑے سمجھدار لوگ بھی ستاروں کے چکروں میں پڑے رہتے ہیں۔ یہ سب کچھ دین سے دوری کا اور ایمان کی کمزوری کی نشانی ہے۔ آج ہمیں قدم قدم پر Alert رہنے کی ضرورت ہے۔ آج انٹرنیٹ پر مختلف سائٹس پر پیش ہونے والے Horoscope بھی اسی زمرے میں آتے ہیں۔

**جادو کا علاج:-** قرآن وحدیث میں موجود تلاوت قرآن، معوذات اور دیگر مسنون اذکار و وظائف، اعمال اور طریقوں سے جادو کا اثر ختم ہو جاتا ہے۔ اس سلسلہ میں صحیح العقیدہ موحد عالم دین سے مشورہ کیجئے۔ جادو کا علاج آپ خود بھی کر سکتے ہیں۔ ہم 144 صفحات کی ایک کتاب ”جادو کا علاج“ کے موضوع پیش کر رہے ہیں۔ اسے ضرور ڈاؤن لوڈ کیجئے۔

﴿1﴾ صحیح بخاری، کتاب الوصایا، باب قول الله تعالى ان الذين ياكلون اموال اليتيم ظلما 2766

﴿2﴾ مسند احمد 399/4 ..... مستدرک حاکم (صحیح) 145/4 ..... ابن حبان اور علامہ البانی تخریج الحلال والحرام 291

میں کہتے ہیں یہ حدیث حسن درجے کو پہنچتی ہے۔

﴿3﴾ سورۃ البقرۃ، آیت نمبر 102

﴿4﴾ ابوداؤد، کتاب الطب، باب فی النجوم 3905 ..... ابن ماجہ 3726 الصحیحہ للبانی 793 صحیح سنن ابن ماجہ 3002

## فَلَيْسَ مِنَّا

”وہ ہم میں سے نہیں“

کسی انسان کا امت محمدیہ کا فرد ہونا اس کی بہت بڑی خوش بختی اور سعادت مندی ہے کیونکہ یہ وہ امت ہے جو پہلی تمام امتوں سے بہتر اور افضل ہے۔ رسول اللہ صلی اللہ علیہ وسلم کا ارشاد مبارک ہے **أَنْتُمْ قُتُمُونَ سَبْعِينَ أُمَّةً أَنْتُمْ خَيْرُهَا وَأَكْرَمُهَا عَلَى اللَّهِ تَعَالَى** ”تم سترویں امت ہو، اگرچہ اس دنیا میں آخری امت ہو لیکن فضیلت میں تم سب سابقہ امتوں سے اللہ کے ہاں بہتر اور معزز ہو۔ (ترمذی، ابن ماجہ، الداری) ﴿1﴾

یہ ارشاد گرامی رسول اللہ صلی اللہ علیہ وسلم نے اللہ سبحانہ و تعالیٰ کے فرمان **كُنْتُمْ خَيْرَ أُمَّةٍ أُخْرِجَتْ لِلنَّاسِ** ﴿2﴾ کی شرح اور تفسیر کرتے ہوئے فرمایا۔ لیکن قابل غور بات یہ ہے کہ اس انسان کی بد بختی اور بد قسمتی کا اندازہ کون لگا سکتا ہے جس کو اس کی بعض بری اور قبیح حرکتوں اور بعض جرموں کی وجہ سے رسول اللہ صلی اللہ علیہ وسلم اپنی زبان مبارک سے امت سے خارج کر دیں یا امت سے تعلق و رشتہ ٹوٹ جانے کی خبر سنائیں۔ اس سلسلہ میں وہ احادیث مبارکہ جمع کرنے کی کوشش کی گئی ہے جن میں رسول اللہ صلی اللہ علیہ وسلم نے شدید ناراضگی کا اظہار کرتے ہوئے یہاں تک کہہ دیا کہ **فَلَيْسَ مِنَّا** ”ایسے شخص کا ہمارے ساتھ کوئی تعلق نہیں“ ہم یہاں صرف یہی گزارش کرنا چاہیں گے کہ ہمیں چاہیے کہ ہم اپنے آپ کا جائزہ لیں اور اگر ہم ان امور و حرکات میں ملوث ہوں تو فوراً ان کو چھوڑ دیں اور اس قدر سخت وعید کا مستحق ٹھہرنے سے مکمل اجتناب کریں۔

**فَلَيْسَ مِنَّا** ایسا جملہ ہے، آپ اس جملے کی حقیقت اس مثال سے اچھی طرح سمجھ سکتے ہیں کہ کوئی باپ کہے اگر میرے بیٹے نے فلاں کام کیا تو اس کا میرے ساتھ کوئی تعلق نہیں۔ یعنی اپنے کئے کا وہ خود ذمہ دار ہے اور میری شفقت، توجہ اور تعاون سے مکمل محروم ہے۔ یہ جملہ اگر باپ بیٹے کے متعلق کہے تو یہ اس کے لئے مرجانے کا مقام ہے اور ہمیں یہ سمجھنے میں کوئی مشکل نہیں ہوگی کہ باپ اس سے حد درجہ بیزار اور تنگ ہے اور اس کا بیٹا نا فرمان، سرکش اور باغی ہے۔

یاد رکھیں! یہی جملہ اگر رحمت اللعالمین فرمائیں اور اس کا مصداق کوئی شخص ٹھہر جائے تو ایسے شخص کا ایمان بھی خطرے میں ہے اور روزِ حشر اس کی شفاعت بھی مشکل ہوگی۔ لہذا جن کاموں سے نفرت کرتے ہوئے رسول اللہ صلی اللہ علیہ وسلم نے ان کے کرنے والوں سے بیزاری و براءت کا اظہار کیا ہے ان کو فوراً چھوڑ دیں اور اپنے پیارے حبیب محمد رسول اللہ صلی اللہ علیہ وسلم کے مکمل مطیع اور فرماں بردار بن جائیں۔ **آمین ثم آمین۔**

آخر میں ہم اپنے تمام اساتذہ، مشائخ، رفقاء، مسنون اذکارِ عظیم کے شکر گزار ہیں جنہوں نے اس سلسلہ کی تیاری میں تعاون فرمایا، اور جن کتب سے ہم نے اس سلسلہ میں استفادہ حاصل کیا اللہ تعالیٰ ان کے مولفین کی، اور ہماری کوششوں کو شرف قبولیت سے نوازے، اللہ تعالیٰ ہم سب کی تمام حسنات قبول فرمائے اور سینات سے درگزر فرمائے **آمین ثم آمین۔**

اس سلسلے میں یہ اہتمام خاص طور پر کیا گیا ہے کہ بیان کی گئی حدیث مبارکہ کا مکمل حوالہ دیا جائے گا۔ یعنی صرف کتاب کا نام ہی نہیں بلکہ کتاب کا باب، اور حدیث نمبر بھی درج کیا جائے گا تاکہ اگر کوئی بھائی، بہن اس حدیث مبارکہ کو دیکھنا چاہیں تو ان کو آسانی کے ساتھ مل جائے۔

﴿1﴾ ترمذی، وقال: حدیث حسن، ابن ماجہ، الداری، وحسن إسناده الالبانی راجع المشكاة رقم 6285

﴿2﴾ سورة آل عمران! آیت نمبر 110



## ”قرآن مجید کو غنا سے نہ پڑھنے والا ہم میں سے نہیں“

قرآن حکیم اللہ سبحانہ و تعالیٰ کی آخری کتاب ہے۔ قرآن پاک کا ایک ایک لفظ اپنے اندر ایک جہاں رکھتا ہے۔ آیات قرآنیہ کی فصاحت و بلاغت اس قدر عالی ہے کہ عرب کے بڑے بڑے شعراء، ادباء اور فصیح اللسان عربی النسل بھی اس کی برابری کرنے میں ناکام رہے اور یہ فیصلہ کرنے پر مجبور ہو گئے۔ **ما هذا كلام البشر** یہ کسی انسان کا کلام نہیں۔

اس کلام الہی میں تاثیر، قوت، لذت اور روحانیت اس قدر زیادہ ہے کہ جاہل سے جاہل شخص بھی اگر غور سے اس کی تلاوت کرے یا تلاوت سنے تو اطمینان و سکون، خوشی و مسرت اور تازگی و فرحت سے شاداں ہو جاتا ہے۔

جو شخص قرآن مجید سے اپنا تعلق مضبوط رکھتا ہے اللہ اس کو بلندی عطا فرماتے ہیں اور جو اس کی قدر کرتا ہے رب کریم اس کو عزت و عظمت کے اعلیٰ مقام پر فائز کرتے ہیں۔ لہذا تعلق اور قدر یہ دونوں خوبیاں پیدا کرتے ہوئے بڑے ذوق و شوق اور آداب سے اس کی تلاوت کرنی چاہیے۔ قرأت و تجوید اور ادائیگی تلفظ کو ملحوظ خاطر رکھنا از حد ضروری ہے۔

الحمد للہ اکثر قراء کرام عمدہ انداز اور صحیح تلفظ کیساتھ بڑے ہی پیارے لہجے میں قرآن کی تلاوت کرتے ہیں، ان کی پیاری آواز اور اچھے انداز کے پیش نظر آدمی تلاوت قرآن میں ڈوب کر ایمان و یقین اور ایمان کی بلندیوں کو چھو لیتا ہے۔ اللہ ہمارے ایسے قراء کی حفاظت فرمائے اور وہ زیادہ سے زیادہ تلاوت قرآن سنا کر ہمارے دلوں کی بنجر زمین اور ویران بستی کو آباد کرتے رہیں۔

مگر کچھ قاری حضرات اس قدر تکلف و تصنع کرتے ہیں کہ ایک ہی سانس میں آیات کو کھینچنے اور زیادہ پڑھنے کی بہت کوشش کرتے ہیں۔ حالانکہ یہ طریقہ خود ساختہ مبنی بر غلو بلکہ آداب تلاوت ہی کے سراسر خلاف ہے۔

### سنت کے مطابق انداز قراءت:

احادیث صحیحہ میں وارد ہے کہ رسول اللہ صلی اللہ علیہ وسلم ہمیشہ ہر آیت پر رک کر ٹھہرتے ہوئے آہستگی کے ساتھ تلاوت کرتے، اگر کوئی آپ صلی اللہ علیہ وسلم کے زبان مبارک سے نکلنے والے الفاظ کو شمار کرنا چاہتا تو آسانی سے کر سکتا تھا۔ آپ صلی اللہ علیہ وسلم کے لہجے میں رقت ہوتی، آپ صلی اللہ علیہ وسلم رو رو کر، رک رک کر تلاوت فرماتے، حتیٰ کہ داڑھی مبارک آنسوؤں سے تر ہو جاتی۔ یہی انداز صدیقی تھا اور یہی طرز قاروقی تھی اور آپ صلی اللہ علیہ وسلم کا ارشاد ہے کہ تم میں سب سے بہتر قاری وہ ہے جو قرآن پڑھتے وقت اللہ تعالیٰ سے ڈر رہا ہو۔

رسول اللہ صلی اللہ علیہ وسلم نے فرمایا:

**ان احسن الناس قراءة الذی اذا قراء رایت انه یخشی اللہ ﴿۱﴾**

یعنی جسے تم دیکھو کہ وہ خشیت الہی کے سائے تلے تلاوت قرآن کر رہا ہے جان لو وہ سب سے افضل اور بہتر قاری ہے۔

﴿۱﴾ سلسلۃ الاحادیث الصحیحہ 111/4، حدیث نمبر 1583

## ”قرآن مجید کو غنا سے نہ پڑھنے والا ہم میں سے نہیں“

قرآن مجید کو غنا سے نہ پڑھنے والا ہم میں سے نہیں:-

حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے ارشاد فرمایا  
**لیس منا من لم يتغن بالقرآن ﴿1﴾** ”قرآن کو غنا سے نہ پڑھنے والا ہم میں سے نہیں“

غنا کا مفہوم:-

قرآن مجید کو غنا کے ساتھ پڑھنے کا مطلب یہ ہے کہ آدمی آواز سنوار کر پڑھے اپنی فطری آواز کو اچھا، سوہنا اور خوبصورت بنا کر تلاوت کرے، تلاوت قرآن کے وقت ایسی بے توجہی نہ ہو کہ بے رخی اور سستی کے انداز میں قراءت کرے اور دل روحانیت کی بجائے بوریات محسوس کرے۔ سامعین سن کر فوراً کتاب جائیں بلکہ ذوق و شوق کے ساتھ، ٹھہر ٹھہر کر، تلفظ کی درستی اور آواز کی خوبصورتی اور صفائی کے ساتھ تلاوت کرے تاکہ صحیح معنوں میں تلاوت قرآن کے فیوض و برکات اور تجلیات اپنے دامن میں سمیٹا جاسکے۔

حضرت براء بن عازب رضی اللہ عنہ کہتے ہیں رسول اللہ صلی اللہ علیہ وسلم نے فرمایا  
**زینوا القرآن باصواتکم فان الصوت الحسن یزید القرآن حسنا ﴿2﴾**

”اپنی آواز سے قرآن کو مزین کرو، بے شک اچھی آواز قرآن مجید کے حسن میں اضافہ کرتی ہے“

حضرت علقمہ بن قیس رضی اللہ عنہ کو اللہ تعالیٰ نے بہت خوبصورت آواز دی تھی اور بالخصوص قرآن مجید انتہائی مد و قار لہجے اور بہترین انداز میں پڑھتے تھے، حضرت عبداللہ بن مسعود رضی اللہ عنہ خصوصی طور پر بلوا کر ان سے تلاوت قرآن سنتے، جب حضرت علقمہ تلاوت ختم کرتے تو آپ فرماتے:

”میرے ماں باپ تجھ پر قربان ہوں اور قراءت کرو میں نے رسول اللہ صلی اللہ علیہ وسلم سے سنا ہے“

**حسن الصوت زینة القرآن ﴿3﴾** ”اچھی آواز قرآن کی زینت ہے“

رسول اللہ صلی اللہ علیہ وسلم نے فرمایا چھ چیزیں واقع ہونے سے پہلے نیک اعمال کرنے میں جلدی کرو، اُن چھ اعمال میں سے ایک عمل جو آپ صلی اللہ علیہ وسلم نے فرمایا وہ یہ ہے

**ونشوا يتخذون القرآن مزامیر یقدمون الرجل لیس بافتھم ولا اعلمهم ما یقدمونه الا لیغنیهم ﴿4﴾**

”اور ایسی نئی نسل پیدا ہوگی جو قرآن مجید کو موسیقی بنا لیں گے وہ ایک ایسے آدمی کو امامت کے لئے آگے کریں گے جو ان میں سے زیادہ فقیہ ہوگا اور نہ زیادہ علم والا اس کو صرف اس لئے آگے کریں گے کہ وہ انہیں موسیقی کے انداز میں قرآن سنائے“

آخر میں دُعا ہے کہ اللہ ہم سب کو سنت رسول صلی اللہ علیہ وسلم کے مطابق قرآن پاک پڑھنے کی توفیق عطا فرمائے۔ آمین

﴿1﴾ صحیح بخاری، کتاب التوحید، باب قول اللہ واسروا قولکم 623/13 حدیث 7527

﴿2﴾ سنن الدارمی، کتاب فضائل القرآن، باب التغنی بالقرآن، مستدرک الحاکم 575/1 سلسلۃ الاحادیث الصحیحہ 401/2 حدیث 771

﴿3﴾ سلسلۃ الاحادیث الصحیحہ 429/4، حدیث 1815

﴿4﴾ مسند احمد 494/3، حدیث طبرانی عن عیسیٰ رضی اللہ عنہ، سلسلۃ الاحادیث الصحیحہ 672/2، حدیث 979



## ”جس نے میری سنت سے منہ پھیرا اس کا مجھ سے کوئی تعلق نہیں“

رسول اللہ صلی اللہ علیہ وسلم کے سچے امتی ہونے کی حیثیت سے ہمیں آپ صلی اللہ علیہ وسلم کی ہر ہر ادا، عادت، سنت سے محبت رکھنی چاہیے۔ اللہ سبحانہ و تعالیٰ نے اس کی مزید ترغیب و تلقین کرتے ہوئے ارشاد فرمایا

**لقد كان لكم في رسول الله اسوة حسنة** ”تمہارے لئے رسول اللہ کی زندگی بہترین نمونہ ہے“ (سورۃ احزاب) ﴿1﴾

مگر آج کل ہمارے مسلم معاشرہ میں رسول اللہ صلی اللہ علیہ وسلم کی سنتوں سے بہت زیادہ اعراض کیا جاتا ہے اپنے ہر معاملے میں اپنے دوست کی مرضی، خوشی اور پسند کبھی اپنی خواہش کو ترجیح دی جاتی ہے۔ اگر ہم اپنے گھر میں رحمت، کاروبار میں برکت، چہرے پر رونق، گناہوں کی بخشش، فتنوں سے نجات غرض اپنی زندگی میں نور، بہار اور سکون دیکھنا چاہتے ہیں تو اس کا واحد طریقہ اور حل یہی ہے کہ اپنا ہر کام رسول اللہ صلی اللہ علیہ وسلم کی سنت کے مطابق کریں اپنا ہر قدم رسول اللہ صلی اللہ علیہ وسلم کی سنت کے مطابق اٹھائیں۔

**میری سنت سے اعراض کرنے والا مجھ سے نہیں:**

سیدنا حضرت انس بن مالک رضی اللہ عنہ کہتے ہیں رسول اللہ صلی اللہ علیہ وسلم نے ارشاد فرمایا **فمن رغب عن سنتي فليس مني** ”پس جس نے میری سنت سے بے رغبتی کی وہ مجھ سے نہیں“ (صحیح بخاری) ﴿2﴾

**حدیث کا شان و روو:**۔ تین صحابی (امہات المؤمنین) رسول اللہ ﷺ کی بیویوں کے گھروں میں آپ ﷺ کی عبادت کے متعلق پوچھنے کے لئے آئے۔ جب انہیں آپ ﷺ کی عبادت کے بارے میں بتایا گیا تو انہوں نے کچھ عزم کئے۔ ایک صحابی کہنے لگے ”میں رات کو آرام نہیں کروں گا، صرف عبادت کروں گا“ دوسرے نے کہا ”میں ہمیشہ نفلی روزے رکھوں گا“ تیسرے نے کہا ”میں کبھی شادی نہیں کروں گا“ جب آپ ﷺ کو اپنے تینوں جانثاروں کے متعلق یہ خبر ملی تو آپ ﷺ نے حمد و ثناء کے بعد فرمایا ”کیا تم لوگوں نے یہ یہ باتیں کی ہیں؟ یاد رکھو! اللہ کی قسم میں زیادہ ڈرنے والا اور متقی ہوں“ لیکن اس کے باوجود ”اصوم و افطر“ میں روزہ رکھتا ہوں اور افطار کرتا ہوں **اصلی وارقد** نماز پڑھتا ہوں اور سوتا بھی ہوں **واتزوج النساء** اور میں عورتوں سے شادی کرتا ہوں پس جس نے میری سنت سے منہ پھیرا، اعراض کیا، بے رغبتی کی، اس کا مجھ سے کوئی تعلق نہیں“ (صحیح بخاری) ﴿3﴾

آپ صلی اللہ علیہ وسلم کا فرمان ہے ”چھ آدمیوں پر میں نے اور اللہ تعالیٰ نے لعنت کی ہے“ اور چھ لعنتی **والتارك لسنتي** ”میری سنت کو چھوڑنے والا ہے“ (مسند رک حاکم) ﴿4﴾

ہمیں چاہیے کہ ہم اپنی زندگی مسنون بنائیں، ہر کام میں رسول اللہ صلی اللہ علیہ وسلم کے حکم اور آپ صلی اللہ علیہ وسلم کے طریقے کو بنیاد سمجھیں۔ اس پُر فتن دور میں جب کہ ہر طرف بدعات کا بول بالا ہے۔ لوگ دین کے نام پر بدعات کو عام کر رہے ہیں اور عوام رسم و رواج میں ڈوب چکے ہیں ایسے افراد، اشخاص کی ضرورت ہے جو رسول اللہ صلی اللہ علیہ وسلم کی سنتوں سے پیار کرتے ہوئے انہیں عام کریں۔ اللہ تعالیٰ ہر مسلمان کو محبوب کائنات کی سنتوں پر چلنے کی توفیق عطا فرمائے آمین۔

﴿1﴾ سورۃ احزاب، آیت نمبر 21

﴿2﴾ صحیح بخاری، کتاب النکاح، باب الترغیب فی النکاح 131/9، حدیث 5063.....

صحیح مسلم، کتاب النکاح، باب استجاب النکاح..... سنن الترمذی، کتاب النکاح، باب النهی عن التبتل

﴿3﴾ حوالہ سابقہ ﴿2﴾

﴿4﴾ مسند رک حاکم، کتاب الایمان 36/1 (حسن)..... صحیح ابن حبان 501/7..... مجمع الزوائد 205/7

## ”کہانت کرنے والا اور کروانے والا ہم میں سے نہیں“

دین اسلام نے کاهنوں، نجومیوں، قیافہ شناسوں اور علم رمل والوں کے پاس جانے سے سختی سے منع فرمایا۔ بلکہ آپ صلی اللہ علیہ وسلم نے فرمایا ایسے شخص کا میرے ساتھ کوئی تعلق نہیں۔ ایک مرتبہ صحابہ کرام رضوان اللہ علیہم اجمعین نے رسول اللہ صلی اللہ علیہ وسلم سے کاهنوں اور نجومیوں کے متعلق سوال کیا کہ اے اللہ کے رسول (ﷺ) ان لوگوں کی حقیقت کیا ہے؟ رسول اللہ صلی اللہ علیہ وسلم نے فرمایا **لیسوا بشئی** یہ لوگ کچھ بھی نہیں ان کی قیاس آرائیوں اور باتوں کا کوئی اعتبار نہیں، صحابہ رضی اللہ عنہم نے کہا اے اللہ کے رسول (ﷺ) بسا اوقات وہ ایسی خبر دیتے ہیں **فیکون حقا** وہ بالکل سچ نکلتی ہے۔ تو رسول اللہ صلی اللہ علیہ وسلم نے فرمایا یہ سچی بات جن فرشتوں سے اچک لیتا ہے اور اپنے چیلے کو آ کر بتا دیتا ہے اور یہ چیلہ اس کے ساتھ سو جھوٹ ملا کر بیان کرتے ہے۔

اسی طرح دوسری حدیث سے معلوم ہوتا ہے کہ فرشتے اللہ تعالیٰ کے احکام لے کر بادلوں میں اترتے ہیں اور اس بات کا ذکر کرتے ہیں جس کا فیصلہ آسمان پر کیا جاتا ہے اسی دوران شیطان چوری چھپے کچھ سن کر ان نجومیوں کو بتا دیتا ہے اور یہ ظالم اپنی طرف سے سو جھوٹ ملا کر پیش کرتے ہیں۔ ﴿1﴾

**وہ ہم میں سے نہیں:-** رسول اللہ صلی اللہ علیہ وسلم نے سخت وعید فرماتے ہوئے ارشاد فرمایا

**لیس منا من تکهن او تکهن له**

”کہانت کرنے والا اور جس کے لئے کی گئی ہو وہ ہم میں سے نہیں“ (صحیح ترغیب و ترہیب) ﴿2﴾

**نجومی کی کمائی حرام ہے:-** حضرت ابو مسعود بدری رضی اللہ عنہ کہتے ہیں رسول اللہ صلی اللہ علیہ وسلم نے

**نهی عن ثمن الکلب ومهر البغی وحلوان الکاهن**

”کتے کی قیمت، بدکار کی کمائی اور نجومی کی شیرینی (آمدنی) سے منع فرمایا“ (صحیح بخاری) ﴿3﴾

**40 دن کی نماز قبول نہیں:-** جو شخص کسی غیبی امور کے جاننے کے عہددار کے پاس جا کر اس کی باتوں کی تصدیق کرتا ہے، اللہ تعالیٰ ایسے شخص کی چالیس دن کی نماز قبول نہیں فرماتے آپ صلی اللہ علیہ وسلم کا فرمان ہے

**من اتى عرافا فساله عن شیء فصدقه لم تقبل له صلاة اربعین يوما** ”جو شخص کسی عراف (غیب دانی کا عہددار) کے پاس آ کر سوال کرے اور پھر اس کی تصدیق بھی کر دے، ایسے شخص کی چالیس روز تک نماز قبول نہیں ہوتی“ (صحیح مسلم) ﴿4﴾

رسول اللہ صلی اللہ علیہ وسلم نے مزید سخت وعید سناتے ہوئے ارشاد فرمایا

**من اتى کاهنا فصدقه بما یقول فقد کفر بما انزل علی محمد** ”جس نے نجومی کے پاس جا کر اس کی باتوں کی تصدیق کر دی، گویا اس نے محمد (ﷺ) پر نازل کردہ شریعت کا انکار کر دیا“ (صحیح مسلم) ﴿5﴾

﴿1﴾ صحیح بخاری، کتاب بدء الخلق، باب ذکر الملاحکة ..... صحیح مسلم، کتاب السلام باب تحریم الکھانة

﴿2﴾ صحیح الترغیب والترہیب 170/3 حدیث 3041 ..... سلسلۃ الاحادیث الصحیحة جلد 6 جز 1، حدیث 2650

﴿3﴾ صحیح بخاری، کتاب البیوع، باب ثمن الکلب ..... صحیح مسلم، کتاب البیوع، باب تحریم ثمن الکلب

﴿4﴾ صحیح مسلم، کتاب السلام، باب تحریم الکھانة واثان الکھان ..... سلسلۃ الاحادیث الصحیحة، حدیث 3387

﴿5﴾ صحیح مسلم ..... صحیح الترغیب 170/3 حدیث 3041